

حضرت سلمان فارسی

<?xml encoding="UTF-8?">

حضرت سلمان فارسی کے بارے مورخین وصاحبان تراجم میں اختلاف ہے کہ ایران میں کہاں اور کس شہر میں متولد ہوئے؟ علامہ شوشتری قاموس الرجال میں چند شہروں کا نام ذکر کرتے ہیں: شیراز، رامہرمز، خوزستان، شوشتر یا اصفہان کے جی دیہات میں متولد ہوئے (۱) بعض نے شیرازی کہا ہے (۱) اور اہل اصطخر فارس میں ایک گروہ کازرونی کہتے ہیں (۲) اور اہل جندی اسے شاپور (۳) یا ہوازی کہا ہے (۲) لیکن علماء نے اصفہان کے دیہات جی کہ جو زاینده نہر کے دونوں طرف واقع ہے۔ ابن عباس کہتے ہیں کہ حضرت سلمان اصفہانی تھے (۳) ابن حجر عسقلانی رامہرمز ذکر کیا ہے (۴) محمد بن عبد البر حضرت سلمان فارسی کے بارے میں کہتے ہیں کہ اصل میں رامہرمز کے تھے (۵) ابن اسحاق، ابن ہشام اور ابن سعد معتد احادیث حضرت سلمان سے نقل کرتے ہیں؛ کہ میں اصفہان کے دیہات جیان کا ہوں میرا باپ کسان ہے (۶) البتہ تینوں اقوال حضرت سلمان فارسی کے بارے میں درست ہیں یوں کہ حضرت سلمان فارسی کے والدین اصفہان کے دیہات جیان کے تھے اور خود رامہرمز میں متولد ہوئے کہ جب ان کے والدین وہاں منتقل ہوئے تھے نیز بعد میں وہ کازرون چلے گئے تھے کیونکہ انہوں نے اپنے بھائی کے نام جو خط لکھا وہ کازرون کی طرف بھیجا تھا (۷) حضرت سلمان فارسی کی عمر کے بارے میں اختلاف ہے بعض نے ۲۵۰ سال لکھی ہے کہ جو اکثر علما نے مورد اتفاق قرار دیا ہے (۸) بعض چار سو سال بھی نقل کرتے ہیں اور کہتے ہیں کہ حضرت سلمان فارسی نے حضرت عیسیٰ کا زمانہ یا ان کے وصی کا زمانہ درک کیا ہے (۹) حضرت سلمان اور ان کے والد کا نام قبل از اسلام حضرت سلمان کانام روزبہ تھا (۱۰) اور ان کے والد کا نام بدخشان ہے (۱۱) نسب، لقب اور کنیت ان کا نسب بعض منوچہر سے ملاتے ہیں کہ جو زمان حضرت موسیٰ میں بادشاہ تھے (۱۲) بہر حال آپ درحقیقت ایرانی تھے، اسلام سے پہلے آپ کا اصل نام روزبہ تھا اور آپ ایران کے بادشاہ سلطان آب کے نواسے ہیں، آپ آزاد شدہ اصحاب پیغمبر اسلام ہیں (۱۳) آپ ہمیشہ سے خدا پرست تھے اسلامی تعلیمات حاصل کرنے میں آپ نے بہت زیادہ زحمت اٹھائی اور شاید اسلام تک پہنچنے میں آپ کی طرح بہت کم افراد نے سختی ومصیبت برداشت کی، یہاں تک کہ پیغمبر اسلام کی خدمت میں شرفیاب ہوئے اور ایمان لے آئے اور ہمیشہ قوانین اسلام پر فخر کرتے تھے، جب بھی کوئی آپ کا نام ونسب پوچھتا تھا تو آپ کہتے تھے: میں اسلام کا فرزند اور اولاد آدم ہوں (۱۴) حضرت سلمان اسلام قبول کرنے کے بعد رسول خدا کی قربت و اطاعت وفرمانبرداری، عبادت و اخلاص، زہد وتقویٰ اور جہاد کی بنیاد پر آنحضرت کے قریبی ولایت ترین صحابی قرار پائے اور عظمت و فضیلت کے عظیم درجہ پر فائز ہوئے یہاں تک کہ پیغمبر اسلام نے فرمایا: سلمان ہم اہلبیت سے ہے۔ امام صادق نے منصور بزرگ سے کہ جو سلمان فارسی کے سلسلہ میں سوال کر رہا تھا فرمایا: لاتقل سلمان الفارسی ولكن قل سلمان المحمدی۔ (۱۵)

حضرت سلمان (ایمان لانے کے بعد) جنگ خندق میں شرکت کی اور مدینہ کے اطراف میں خندق کھودنے کا مشورہ دیا جسے پیغمبر اور اصحاب نے قبول کیا یہ خندق مشرکین کے مدینہ داخل نہ ہونے اور مسلمانوں کی کامیابی کا باعث بنی حضرت سلمان فارسی رحلت پیغمبر اسلام کے بعد حضرت علی کے مخلص ترین شیعہ قرار پائے آپ ان چار افراد میں سے ہیں کہ جو سر منڈ واکر تلوار حمائل کی اور امام کی مدد کے لیے بیعت کی اور ابو بکر کی مخالفت پر اٹھ کھڑے ہوئے۔

اسلام قبول کرنا ابن عباس اور محدثین کی ایک جماعت نقل کرتی ہے کہ حضرت سلمان نے اسلام قبول کرنے کے سلسلہ میں اس طرح نقل کیا ہے:

میں اصفہان کے اطراف میں ایک گاؤں میں رہتا تھا، میرے والد مجھ سے اس درجہ محبت کرتے تھے کہ دوشیزہ کی طرح مجھے گھر میں رکھتے تھے لیکن میں نے مجوسی مذہب کے آداب و رسوم انجام دینے میں اس درجہ کوشش کی کہ آتش کدہ کا خادم بن گیا، ایک دن میرے والد نے مجھے ایک جگہ پر بھیجا، راستہ میں عیسائیوں کا معبد تھا ان کی عبادت مجھے اچھی لگی، میں نے پوچھا عیسائیوں کا اصل مرکز کہاں ہے؟ لوگوں نے کہا شام میں ہے میں سوچتا رہتا تھا یہاں تک کہ ایک دن باپ کے پاس سے فرار کر کے شام چلا گیا اور اسقف نامی شخص کے پاس تعلیم حاصل کی، ایک دن میں نے ان سے پوچھا: آپ مجھے اپنے بعد کس کے پاس جانے کی نصیحت کرتے ہیں؟

اس نے کہا موصل میں ایک شخص ہے اس کے پاس چلے جانا میں اس کے انتقال کے بعد موصل چلا گیا جب اس کے مرنے کا وقت نذدیک آیا تو اس سے بھی یہی سوال کیا اس نے کہا: نصیبین میں ایک شخص ہے اس کے پاس جانا اس کے بعد میں اس کے پاس چلا گیا اور جب اس کے ایام حیات ختم ہوئے تو اس نے عموریہ کے ایک شخص کا پتہ دیا جو روم میں رہتا تھا۔

بالآخر میں اس کے پاس پہنچ گیا اس نے بھی آخری وقت میں گذشتہ افراد کی طرح کہا: لوگ اپنے دین کو چھوڑ چکے ہیں اور کوئی حق پر باقی نہیں ہے البتہ سرزمین عرب میں دین ابراہیم پر ایک پیغمبر مبعوث ہوگا جس کا وقت نذدیک ہے، میں نے پوچھا اس پیغمبر کی پہنچان کیا ہے؟

اس نے کہا: جو چیز اسے ہدیہ دی جائے اسے کھائیگا اور جو چیز صدقہ دے اسے نہیں کھائیگا اور اس کے بازوؤں کے درمیان مہر نبوت موجود ہوگی۔ حضرت سلمان کہتے ہیں: ایک دن قبیلہ کلیب کا ایک قافلہ عموریہ پہنچا میں ان کے ساتھ باہر نکل گیا لیکن انہوں نے میرے ساتھ بد سلوکی کی اور مجھے غلام کے طور پر ایک یہودی کے ہاتھ بیچ دیا جس کے کھیت اور کھجور کے باغ میں میں نے کام کیا اسی دوران اس کا ایک چچا زاد بھائی آیا اور مجھے خرید کر مدینہ لے گیا، خدا کی قسم جیسے ہی اس شہر میں داخل ہوا تو پہنچان گیا اس وقت پیغمبر اسلام مدینہ تشریف لائے۔

البتہ میں پیغمبر کے مبعوث ہونے کے بارے میں کچھ نہیں جانتا تھا، یہاں تک کہ ایک دن کھجور کے درخت پر کام کر رہا تھا کہ میرے مالکوں کے ایک چچا زاد بھائی نے آکر کہا:

خدا بنی قریظہ کو غارت کرے کہ قبا کے علاقہ میں ایک شخص مکہ سے آیا ہے لوگ اس کے اطراف میں جمع ہو گئے ہیں اور کہہ رہے ہیں کہ وہ پیغمبر خدا ہے جیسے ہی میں نے پیغمبر کانام سنا فوراً درخت سے نیچے اتر اور اس کے بارے میں سوال کرنے لگا۔

لیکن میرے مالک نے مجھے کچھ نہیں بتایا اور اشارہ کیا کہ اپنا کام کرو اور جو تم سے متعلق نہیں اسے چھوڑ دو، جس وقت شام ہوئی تو میرے پاس جو تھوڑے سے کھجور تھے انہیں لے کر اس شخص کے پاس پہنچا جسے

پیغمبر بتایا گیا تھا میں نے کہا:

میں نے سنا ہے کہ آپ نیک آدمی ہیں اور آپ کے پاس کچھ ضرورت مند غریب افراد ہیں میرے پاس صدقہ کی کھجور ہیں میں نے آپ کو دوسروں کی نسبت بہتر پایا ہے لہذا آپ کھا لیجئے لیکن پیغمبر نے اپنے ساتھیوں سے فرمایا:

کھالو لیکن خود نہیں کھایا میں نے خود سے کہا یہ پیغمبر ہونے کی پہلی نشانی ہے کہ جو پہلے سنی تھی کہ وہ صدقہ کا مال نہیں کھائیگا اس کے بعد گھر واپس آگیا اور دوسرے دن جو کھجور میرے پاس تھے انہیں پیغمبر کے پاس لے گیا اور کہا چونکہ آپ صدقہ نہیں کھاتے لہذا یہ کھجور ہدیہ ہیں حضور نے اپنے ساتھیوں سے فرمایا: کھائیے اور خود بھی کھانے لگے میں نے خود سے کہا یہ نبوت کی دوسری نشانی ہے جو یہودی عالم نے تعلیم دی تھی۔

حضرت سلمان تیسری علامت کی تلاش میں رہے تاکہ دلیل کے ساتھ اسلام قبول کرے یہاں تک کہ ایک دن پیغمبر ایک شخص کے تشیع جنازہ میں بقیع کی طرف جارہے تھے اور اصحاب آپ کے اطراف میں حلقہ کئے ہوئے تھے میں نے ان کی تعظیم کی اور پیچھے پیچھے چل دیا اور میری پوری سعی و کوشش تھی کہ مہر نبوت دیکھ لوں اچانک کاندھے سے عبا ہٹی میں نے مہر نبوت کو اپنی آنکھوں سے دیکھا، میں نے فوراً بوسہ دیا اور گریہ کرتے ہوئے حضور کے قدموں پر گر کر بوسے لینے لگا۔ حضور اکرم نے مجھے کھڑا کر کے فرمایا:

اے سلمان کیا ہوا؟ میں نے اپنا پورا واقعہ بیان کیا آنحضرت نے بڑا تعجب کیا اور فرمایا: اے سلمان! اپنے مالک سے آزادی کی بات کرو جس قیمت پر بھی راضی ہو جائے لکھوالو تاکہ ہم تمہیں آزاد کرائیں میں نے کافی کوشش کی بالآخر اصرار کے بعد وہ تین سو کھجور کے درخت لگانے اور دوسو اسی مثقال سونے پر راضی ہو گیا۔ میں نے رسول خدا کو اطلاع دی۔ آنحضرت نے انصار سے فرمایا:

اعینوا احاکم۔ اپنے بھائی کی مدد کرو انہوں نے مدد کی پھر ایک جنگ میں کچھ مال پیغمبر کو وصول ہوا جس میں سے آپ نے کچھ دیا اور فرمایا: اپنے معاہدہ کو پورا کرو چنانچہ میں نے اپنے معاہدہ پورا کیا اور خود کو آزاد کرایا (16) پس اس طرح حضرت سلمان رسول خدا کی عنایت سے یہودی مالک سے آزاد ہوئے۔

حضرت سلمان پیغمبر اسلام کی نظر میں پیغمبر اسلام اپنے سبھی اصحاب کو دوست رکھتے تھے البتہ چند اصحاب مثلاً حضرت سلمان ابوذر وغیرہ سے خاص محبت و دوستی رکھتے تھے اور آپ نے بعض مواقع پر اظہار بھی فرمایا:

۱۔ جنگ خندق کے موقع پر جب حضرت سلمان نے خندق کھودنے کا مشورہ دیا اور اسے پیغمبر نے قبول کیا تو مہاجرین و انصار سمجھ رہے تھے اور باقاعدہ اعلان کیا کہ سلمان ہم سے ہیں لیکن پیغمبر اسلام نے فرمایا: المسلمان منا اہل البیت۔ سلمان ہم اہل بیت سے ہیں (17)

۲۔ ایک دن حضرت سلمان پیغمبر اسلام کی خدمت میں حاضر ہوئے اور آنحضرت نے کافی اکرام و احترام کیا اور یہ بات عمر کو ناگوار گزری لہذا انہوں نے فرمایا: یہ عجمی جو اہل عرب سے آگے بیٹھائے کون ہے؟ پیغمبر ان کی بات سے ناراض ہوئے اور فرمایا:

ان الناس من عہد آدم الی یومنا ہذا مثل اسنان المشط، لافضل لعربی علی العجمی ولا للاحمر علی الاسود الا بالتقویٰ سلمان بحر لایندف وکنز لاینفد سلمان منا اہل البیت سلسل یمنح الحکمة ویوتی البرہان۔ لوگ حضرت آدم سے لے کر اب تک کنکھے کی شاخ کی مانند ہیں، کوئی عربی عجمی پر، اور سرخ، گورا، سیاہ

پوست، کالے پر فضیلت و برتری نہیں رکھتا سوائے تقویٰ کے سلمان بے پایاں سمندر اور ختم نہ ہونے والا خزانہ ہیں، سلمان ہم اہل بیت سے ہیں وہ ایسا چشمہ ہیں جس سے علم و حکمت ظاہر ہوتا ہے اور اس سے دلیل و برہان وجود میں آتی ہے (18)

۳۔ ابن بریدہ اپنے والد سے نقل کرتے ہیں: کہ رسول خدا نے فرمایا: امرنی ربی بحب اربعة واخبرنی انہ یحبہم: علی و ابوذر و مقداد و سلمان۔ خدا تعالیٰ نے مجھے چار آدمیوں سے محبت کرنے کا حکم دیا ہے کہ وہ خود بھی انہیں دوست رکھتے ہیں :

علی، ابوذر، مقداد اور سلمان (19)

۴۔ حضرت سلمان کی فضیلت کے لئے یہی کافی ہے کہ سب لوگ جنت کے مشتاق ہیں اور جنت ان کی مشتاق ہے۔

انس بن مالک نقل کرتے ہیں: کہ رسول خدا نے فرمایا: ان الجنة تشاق الی ثلاثة علی و عمار و سلمان، یقیناً جنت تین لوگوں کی مشتاق ہے حضرت علی، عمار اور سلمان (20)

ولایت علی سے دفاع حضرت سلمان خدا کے اولیاء اور پیغمبر اسلام کے بڑے اصحاب میں شمار ہوتے ہیں نیز آپ حضرت علی کے اصحاب اور ارکان اربعہ میں سے ہیں (21)

وفات پیغمبر اسلام کے بعد حضرت علی کی ولایت پر باقی رہے اور آپ کو پیغمبر کا خلیفہ بلا فصل قبول کیا اور اس حقیقت کو ثابت کرنے میں پوری سعی و کوشش کی اور بیعت ابوبکر کی واضح طور پر مخالفت کی۔

نزول رزق و رحمت امام باقر اپنے جد حضرت علی سے نقل کرتے ہیں کہ آپ نے فرمایا:

ضاقت الارض بسبعة بهم ترزقون وبهم تمطرون منهم علی و فاطمة و سلمان و المقداد و ابوذر و عمار حذیفہ و کان علی یقول: انا امامهم وهم الذی صلوا علی فاطمة علیہا السلام۔

امت پیغمبر میں سات افراد ایسے ہیں کہ زمین ان کی گنجائش و ظرفیت نہیں رکھتی ان کے ذریعہ لوگوں کو روزی دی جاتی ہے جن کے ذریعہ آسمان سے بارش ہوتی ہے وہ علی، فاطمہ، سلمان، مقداد، ابوذر، عمار اور حذیفہ

ہیں اور فرمایا میں ان کا امام ہوں اور انہیں افراد نے حضرت فاطمہ پر نماز پڑھی۔ (22)

محبت علی ایک آدمی نے حضرت سلمان سے کہا: حضرت علی سے آپ بہت محبت کرتے ہیں؟ آپ نے فرمایا: اس لئے کہ رسول خدا نے فرمایا ہے:

من احب علیا فقد احببني ومن ابغض علیا فقد ابغضني۔ جو علی سے محبت کرے اس نے مجھ سے کی اور جو ان سے بغض رکھے اس نے مجھ سے بغض رکھا (23)

حضرت علی کی حمایت جس وقت حضرت علی نے حضرت زہرا کو اونٹ پر سوار کیا اور امام حسن اور امام

حسین کو ساتھ لے کر مہاجرین و انصار کے گھر گئے... اور ان سے مدد کا مطالبہ کیا تو صرف چالیس لوگوں نے مدد کا وعدہ کیا، امام نے فرمایا: کل سر منڈوا کر اسلحہ کے ساتھ میرے پاس آنا۔

لیکن چالیس افراد میں سے صرف چار لوگ امام کے حکم پر عمل کر کے حاضر ہوئے اور آخری دم تک باقی رہے جن کے نام اس طرح ہیں: حضرت سلمان، ابوذر، مقداد اور زبیر تین دن تک، امام نے اسی طرح عمل انجام دیا، صرف چار افراد کے سوا امام کی آواز پر کسی نے لبیک نہیں کہا اور امام کو یکہ و تنہا چھوڑ دیا، جب امام نے لوگوں کی اس درجہ بے وفائی دیکھی تو اپنے حق سے کنارہ کشی کی، خانہ نشین ہو گئے اور قرآن جمع کرنے میں مشغول ہو گئے۔

امام علی کی حمایت میں سلمان کا کردار حضرت سلمان نے حضرت علی کی حقانیت کو ثابت کرنے میں ہر

ممکن کوشش کی جس کا ایک نمونہ بطور خلاصہ نقل کرتے ہیں :

ایک مرتبہ حضرت سلمان نے کہا: اے لوگو! یاد رکھو! تم ایسی آرزو رکھتے ہو جو سختی اور رنج و بلا کے درپے ہے جان لو کہ علی معدن علم ومعلومات کا خزانہ ہیں، ان کا کلام فصل الخطاب ہوتا ہے، ان کا راستہ ہارون بن عمران کا راستہ ہے، رسول خدا نے ان سے فرمایا:

تم میرے اہلبیت کے درمیان میرے وصی و خلیفہ ہو تمہیں مجھ سے وہی نسبت ہے جو ہارون کو موسیٰ سے تھی لیکن تم نے گذشتہ (زمانہ جاہلیت کے) لوگوں کی رسومات کو زندہ کیا اور غلط راستہ پر چلے گئے اس ذات کی قسم جس کے قبضہ قدرت میں میری جان ہے عہد شکنی اور وصیت پیغمبر اسلام پر عمل نہ کرنے کی بنا پر تمہاری حالت روز بروز بد سے بدتر ہوتی چلی جائے گی اور تم قوم بنی اسرائیل کی سرنوشت میں مبتلا ہو جائو گے۔ یاد رکھو اگر علی کو ولی و خلیفہ تسلیم کرو گے تو خدا کی قسم! زمین وآسمان کی نعمتوں سے بہرہ مند ہونگے اور عدل وانصاف کی برکت سے روزی حاصل کرو گے، پھر آگاہ کر رہا ہوں کہ تمہاری سعادت وآرزو کا دروازہ بند ہو جائے گا اور اب اس کے بعد تمہیں چھوڑ دوں گا اور اپنے اور تمہارے درمیان سے دینی بھائی چارگی اور دوستی کا رشتہ ختم کرتا ہوں (24)

فضائل حضرت سلمان آپ کے بہت زیادہ فضائل ومناقب ہیں جن میں سے بعض کی طرف اشارہ ہو چکا ہے اور بعض کی طرف اشارہ کرتے ہیں:

۱۔ ایمان

حضرت امام صادق فرماتے ہیں: الایمان عشر درجات فالمقداد فی الثامنة والابوذر فی التاسعة وسلمان فی العاشر۔ ایمان کے دس درجہ ہیں مقداد آٹھویں درجہ پر ہیں، ابوذر نویں درجہ میں اور سلمان دسویں درجہ میں ہیں (25)

۲۔ زہد

منقول ہے کہ حضرت سلمان کی درآمد پانچ ہزار درہم تھی، آپ انہیں صدقہ میں دے دیتے اور خود تنگی کی زندگی بسر کرتے تھے، آپ کے پاس ایک عبا تھی آپ اس کا نصف حصہ بچھاتے تھے اور نصف دیگر اوڑھتے تھے (26) ابن ابی الحدید نقل کرتے ہیں: حضرت سلمان کے پاس گھر نہیں تھا اور آپ دوسروں کے گھروں کے سایہ میں زندگی بسر کرتے تھے، ایک شخص نے آپ سے کہا: آپ کے لئے گھر تعمیر کر دیتا ہوں، آپ نے جواب دیا مجھے گھر کی ضرورت نہیں ہے بالآخر اس شخص نے آپ کے لئے گھر تعمیر کرایا جو آپ کے قد سے زیادہ بڑا نہیں تھا اور آپ کی غذا خشک روٹی اور پانی تھا (27)

۳۔ خوف قیامت

مسعودی نقل کرتے ہیں: حضرت سلمان پشمنی کیڑے پہنتے تھے، بغیر کجاوہ کے اونٹ پر سوار ہوتے تھے، جو کی روٹی کھاتے تھے اور بڑے زاہد و عبادت گزار تھے، جب آپ کا وقت آخر قریب آیا تو سعد بن وقاص نے آپ سے کہا: مجھے نیک کام کی وصیت کیجئے، حضرت سلمان نے کہا: خدا کو یاد کرو، اگر کسی کام کا پختہ ارادہ کرو تو خدا کو یاد رکھو، اگر کوئی فیصلہ کرو تو خدا کو یاد کرو، جب مال تقسیم کرو تو خدا کو یاد کرو، اس کے بعد سلمان گریہ کرنے لگے، سعد بن وقاص نے پوچھا: گریہ کیوں کر رہے ہو؟ سلمان نے کہا:

میں نے رسول خدا سے سنا ہے آپ نے فرمایا:

ان فی الآخرة عقبة لا یقطعها الاالمخفون، واری هذه الاساودة حولی۔

قیامت کے دن ایک راستہ ہے جس سے صرف وہی لوگ عبور کریں گے جن کے پاس بوجھ کم ہوگا اور میں دیکھ رہا ہوں کہ میرے اطراف میں بہت سی چیزیں ہیں۔ سعد کہتے ہیں: میں نے حضرت سلمان کے اطراف میں دیکھا تو صرف سیاہ دوات اور ایک لوٹا تھا (28)

۴۔ عبادت

آپ راتوں میں بیدار رہ کر عبادت کرتے اور دن میں روزہ رکھتے تھے گویا آپ کی حرکات وسکنات اپنے مولا و آقا کی طرح عبادت و بندگی خدا میں بسر ہوتی تھی۔

یاد رہے کہ اسلام میں جو چیز زیادہ اہمیت کی حامل ہے وہ معرفت کے ساتھ صحیح عبادت ہے جو حضرت سلمان کو حاصل تھی۔

۵۔ علم ودانش

پیغمبر اسلام کے اصحاب اور حضرت علی کے شیعوں میں کوئی بھی علم میں حضرت سلمان کے برابر نہیں تھا، کیونکہ آپ نے اپنی زندگی میں علم حاصل کیا اور اسلام قبول کرنے کے بعد پیغمبر اسلام کی نشستوں میں آپ کے علم میں بیشتر اضافہ ہوا، یہاں تک کہ ہمارے یہاں بعض روایتوں میں ہے کہ حضرت سلمان (دوسرے) لقمان حکیم ہیں حتیٰ لوگ آپ کو گذشتہ و آئندہ کا علم رکھنے والا محدث کہتے ہیں۔ (29)

حسن بن منصور کہتے ہیں :

میں نے امام صادق سے عرض کی: کیا حضرت سلمان محدث تھے ؟ فرمایا: ہاں میں نے کہا کس نے انہیں حدیث کی تعلیم دی ؟ فرمایا: فرشتہ نے (30)

۶۔ خبر غیب

رسول خدا اور حضرت علی کے مخلص اصحاب میں جو آپ کا مرتبہ ہے کسی کا نہیں ہے، سرچشمہ وحی پیغمبر اور حضرت علی کی خاص نشستوں میں آپ نے علم ومعرفت واسرار کی تعلیم حاصل کی۔

۱۔ امام صادق فرماتے ہیں: سلمان کو اول و آخر کا علم تھا اور وہ بے پایاں علم کے دریا تھے اور ہم اہلبیت میں شمار ہوتے تھے اس کے بعد فرمایا: ایک دن سلمان نے ایک جماعت سے ملاقات کی اور ان میں سے ایک آدمی نے کہا: رات اپنے گھر میں جو گناہ کیا ہے اس سے توبہ کرو اور خدا کی طرف پلٹ آؤ، سلمان یہ کہہ کر چل دئیے، اس شخص کے ساتھیوں نے کہا:

اس نے تم پر گناہ کی تہمت لگائی اور تم چپ رہے اور کوئی اعتراض نہیں کیا؟ اس شخص نے کہا: خدا کی قسم اس نے اس کام کی خبر دی ہے جسے میرے اور خدا کے سوا کوئی نہیں جانتا (31) اس طرح اس شخص نے اپنے گناہ کا اعتراف کیا۔

۲۔ ایک دن حضرت ابوذر حضرت سلمان کے گھر گئے اور کھانا بنانے سے متعلق غیر عادی چیز کا مشاہدہ کیا

جسے ابوذر تحمل نہ کرسکے لہذا حضرت علی سے جاکر بیان اور اظہار تعجب کیا حضرت علی نے فرمایا:
یا اباذر! ان سلمان لوحثک بما یعلم، لقلت: رحم الله قاتل سلمان، یا اباذر! ان سلمان باب الله فی الارض ومن
عرفه کان مومنا ومن انکره کان کافرا وان سلمان منا اهل البيت (32)۔

اے ابوذر! جو کچھ جانتے ہیں اگر اس کا اظہار کریں تو تم کہو گے کہ خدا سلمان کو قتل کرنے والے پر رحمت کرے
، سلمان روئے زمین پر جنت کا دروازہ ہے جو بھی ان کی معرفت حاصل کرے وہ مومن ہے اور جو ان کا انکار کرے
وہ کافر ہے، سلمان ہم اہل بیت سے ہیں۔

۷۔ ملک الموت سے خطاب

کتاب رجال کشی میں ہے ایک دن سلمان کوفہ میں لوہا روں کے بازار سے گزر رہے تھے ، ایک جوان کودیکھا کہ
اس نے چیخ ماری اور بے ہوش ہو گیا ، لوگ اس کے اطراف میں جمع ہو گئے اور سلمان سے کہا:
اسے دیوانگی کی بیماری ہے دعا پڑھ دیجئے تاکہ ٹھیک ہو جائے ، سلمان نے آگے بڑھ کر دعا پڑھی وہ جوان ٹھیک
ہو گیا اس نے سلمان سے کہا: لوگ میرے بارے میں جس بیماری کا گمان کرتے ہیں مجھے نہیں ہے ، بلکہ لوہاروں
کے اس پگھلے ہوئے سرخ لوہے کو دیکھ کر مجھے آیت یاد آگئی :ولهم مقامع من حدید (33)
چنانچہ عذاب خدا سے ڈر کی بنا پر میرے عقل و حواس جاتے رہے اور یہ حالت پیش آئی!
یہ سن کر سلمان بڑے خوش ہوئے اور اس سے دوستی کر لی اور اسے اپنا دینی بھائی قرار دیا اور اس کے پاس رفت
وآمد شروع کردی یہاں تک کہ وہ جوان بیمار ہو گیا جس کی بنا پر کئی دن سلمان سے ملاقات نہیں ہوئی جب آپ
کو معلوم ہوا تو اس کے پاس گئے دیکھا وہ جان کنی کی حالت میں ہے، آپ نے فرشتہ سے کہا: یا ملک الموت !
ارفق باخی ۔

میرے بھائی کی روح آسانی سے قبض کرنا ، ملک الموت نے کہا: یا عبد الله انی بكل مومن رفیق ۔میں ہر مومن کی
روح آسانی سے ہی قبض کرتا ہوں ۔(34)

پیغمبر اکرم کے عظیم المرتبت صحابی اور حضرت علی کے مخلص شیعہ حضرت جابر بن عبد الله انصاری بیان
کرتے ہیں: ایک دن حضرت علی نے صبح کی نماز مدینہ میں ہمارے ساتھ پڑھی ، اس وقت مجمع کی طرف رخ
کر کے فرمایا:

یا معشر الناس! اعظم الله اجرکم فی اخیکم سلمان۔ اے لوگو! سلمان دعوت الہی کو لبیک کہہ چکے ہیں ،خدا
تمہیں اجر دے اس کے بعد رسول خدا کا عمامہ اور کپڑے زیب تن کئے اور حضور کی تلوار اور تازیانہ اٹھا کرنا قہ
غضبا پر سوار ہو گئے اور قنبر کے ساتھ مدائن کی طرف روانہ ہوتے وقت قنبر سے کہتے ہیں، دس تک شمار کرو،
جیسے ہی دس تک پہنچا تو خود کو سلمان کے گھر کے سامنے پایا۔

زاذان جو آخری عمر تک حضرت سلمان کے ساتھ رہے انہوں نے پوچھا: تمہیں غسل کون دے گا؟ سلمان نے کہا:
جس نے رسول خدا کو غسل دیا ہے زاذان نے کہا :آنحضرت کو حضرت علی نے غسل دیا تھا اور وہ مدینہ میں
ہیں اور تم مدائن میں کس طرح ممکن ہے کہ ہزار فرسخ دوری کے فاصلہ کے باوجود وہ تمہیں غسل دیں؟

حضرت سلمان نے کہا: اس کی خبر مجھے رسول خدا نے دی ہے ،زاذان کہتے ہیں: جان کنی کے وقت میں
سلمان کے پاس موجود تھا جیسے ہی انہوں نے دعوت اجل کو لبیک کہا تو دیکھا کہ حضرت امیر المومنین قنبر
کے ساتھ گھوڑے سے پیادہ ہوئے امام نے غسل وکفن دیا اور نماز پڑھی اور دفن کیا (35)

آپ کی وفات ۲۵۰ سال کی عمر میں اور بقول دیگر ۳۵۰ سال کی عمر میں ہوئی آپ کا مزار بغداد کے پاس مدائن

میں ہے۔ بے شک خدا کے نیک بندے جو محبان اہل بیت ہیں آخری وقت تک راہ حق سے جدا نہیں ہوتے اور ان کے لئے خوشخبری ہے کہ ائمہ جان کنی کے وقت ان کے پاس حاضر ہوتے ہیں اور جنت کی بشارت دیتے ہیں۔

.....

1. بحار ج ۲۲ ص ۳۵۵
2. بحار ج ۲۲ ص ۳۶۸
3. سیر اعلام النبلاء ج ۱ ص ۳۷۸
4. تنقیح المقال ج ۲ ص ۴۵
5. حلیۃ الاولیاء ج ۱ ص ۱۹۰
6. اسد الغابہ ج ۲ ص ۳۲۸
7. تاریخ گزیدہ ص ۲۳۱ بحار ج ۲۲ ص ۳۶۳
8. سیر اعلام النبلاء ج ۱ ص ۴۰۴
9. طبقات ج ۴ ص ۵۷ الاصابہ ج ۲ ص ۶۲ اسد الغابہ ج ۲ ص ۳۳۲
10. تاریخ طبری ج ۲ ص ۸۹۴
11. سیر اعلام النبلاء ص ۴۰۴
12. سیر اعلام النبلاء ص ۱۰۴ الاستیعاب ج ۲ ص ۵۷
13. اسد الغابہ ج ۲ ص ۳۲۸ تہذیب التہذیب ج ۳ ص ۴۲۳، رجال طوسی ص ۴۴ تنقیح المقال ج ۲ ص ۴۴
14. شرح ابن ابی الحدید ج ۱ ص ۳۴
15. بحار ج ۲۲ ص ۳۲۷
16. اسد الغابہ ج ۲ ص ۳۲۸ طبقات ج ۴ ص ۷۵ سیرہ ابن ہشام ج ۱ ص ۲۲۸
17. اسد الغابہ ج ۲ ص ۳۳۱ طبقات ج ۴ ص ۸۳
18. الاختصاص ص ۳۴۱ بحار ج ۲۲ ص ۳۴۹
19. بحار ج ۱۸ ص ۳۶ وج ۲۲ ص ۳۴۹
20. اسد الغابہ ج ۲ ص ۳۳۱ بحار ج ۲۲ ص ۳۳۱
21. رجال طوسی ص ۴۲
22. رجال کشی ص ۱۳ ح ۱۳
23. المستدرک علی الصحیحین ج ۳ ص ۱۴۱ ح ۴۶۴۸
24. رجال کشی ص ۲۰ ح ۲۴
25. بحار ج ۳۲ ص ۳۴۱
26. شرح ابن ابی الحدید ج ۱۸ ص ۳۵ اسد الغابہ ج ۲ ص ۳۳۱
27. بحار ج ۲۲ ص ۳۲۱
28. مروج الذهب ج ۲ ص ۳۴۱
29. اسد الغابہ ج ۲ ص ۳۳۱، رجال کشی ص ۱۶ ح ۲۷ و ص ۱۲، ۲۵ بحار ج ۲۲ ص ۳۴۷ الاختصاص ص ۱۱
30. رجال کشی ص ۱۹ ح ۴۴
31. رجال کشی ص ۱۲ ح ۲۵
32. رجال کشی ص ۱۴ ح ۱۳۳ الاختصاص ص ۱۱، ۱۲
33. سورہ حج آیت ۲۱
34. رجال کشی ص ۱۸ ح ۴۳ بحار ج ۲۲ ص ۲۸۵
35. بحار ج ۲۲ ص ۳۷۲ - ۳۸۰